



## Reġjun Għawdex

### MINUTI

Laqgħa tar-Reġjun Għawdex Nru 79/2018

It-Tnejn, 17 ta' Diċembru 2018

**Il-Kumitat Reġjonali Għawdex iltaqa' fis-Sala Saverio Cassar, fl-Uffiċċju Reġjonali li jinsab fi Triq I-Għaxra ta' Ġunju 1887, Victoria, Għawdex fis-7.15 ta' filgħaxija.**

Il-Laqgħa bdiet b'dawn il-membri preżenti:

<i>Kunsill Lokali</i>	<i>Rapreżentant</i>	<i>Parteċipazzjoni</i>	<i>Membru Sostitut</i>	<i>Parteċipazzjoni</i>
Rabat Citta' Victoria	Dr Samuel Azzopardi (President)	Preżenti	Sur Josef Schembri	-
Fontana	Sur Saviour Borg	Preżenti	Sur Victor Cefai	-
Għajnsielem	Sur Franco Ciangura	Skuzat	Sur Kevin Cauchi	Skuzat
Għarb	Sur David Apap Agius	Preżenti	Srna Carmen Vella	-
Għasri	Dr Daniel Attard	Preżenti	Sur Emanuel Mintoff	-
Ta' Kerċem	Sur Mario Azzopardi	Preżenti	Sur Paul Mizzi	-
Il-Munxar	Ms Sonya Abela	Skuzata	Ms Juliet Rose Attard	Skuzata
In-Nadur	Sur Edward Said	Skuzat	Sur Eucharist Camilleri	Skuzat
Il-Qala	Sur Paul Buttigieg	Preżenti	Sur Jesmond Borg	-
San Lawrenz	Sur Noel Formosa (Viċi-President)	Preżenti	Sur Anthony Formosa	-
Ta' Sannat	Sur Philip Vella	Preżenti	Sra Frances Galea	-
Ix-Xagħra	Sur Joseph Cordina	Preżenti	Sur Aaron Agius	-
Ix-Xewkija	Sur Paul Azzopardi	Preżenti	Sur Domenic Zerafa	-
Iż-Żebbuġ	Sur Nicky Saliba	Preżenti	Mr Daniel Cordina	-
Segretarju Eżekuttiv	Sur George Refalo	Preżenti	-	-

## Minuti

Il-President Dr Samuel Azzopardi ippresjeda l-Laqqgħa.

### 79.1 Qari, kunsiderazzjoni u approvazzjoni tal-Minuti tal-Laqqgħat preċedenti

79.1.1 Il-Laqqgħa bdiet fis-7.15p.m. Intqalgħet it-talba tal-bidu. Inqraw il-Minuti tas-sebgħa u sebgħin(77) u tmienja u sebgħin(78) Laqqgħa u ġew approvati unanimament.

### 79.2 Punti imqajjma mill-Minuti

79.2.1 Il-President Dr Samuel Azzopardi, stieden lill-membri preżenti sabiex iqajjmu xi punti mill-Minuti tal-laqqgħat preċedenti li kienu għadhom kif inqraw sabiex tkompli d-diskussjoni dwarhom.

79.2.2 Peress li ma kienx hemm punti imqajjma mill-membri preżenti, is-Segretarju Eżekuttiv, is-Sur George Refalo informa lill-membri preżenti bl-aġġornamenti li kien hemm fir-rigward:

- *Hatra ta' Deputat Segretarju Eżekuttiv* - fejn is-Segretarju Eżekuttiv informa lill-membri preżenti li l-Ministru kien reġa' approva l-estensjoni tal-Hatra tas-Sinjura Miriam Attard bħala Deputat Segretarju Eżekuttiv tar-Reġjun Għawdex b'effett mill-4 ta' Ottubru 2018, filwaqt li r-Reġjun kien ġie mistieden mid-Dipartiment għall-Gvern Lokali sabiex kemm-il darba ma' kienx hemm tibdil fil-persuna nominata, l-istess persuna kienet ser tibqa' meqjusa bħala il-persuna miżmuma mir-Reġjun Għawdex biex isservi bħala Deputat Segretarju Eżekuttiv u għaldaqstant id-Dipartiment kien ser imexxi din ir-rakkomandazzjoni lill-Ministru konċernat. Wara li s-Segretarju Eżekuttiv informa lill-membri preżenti li hu kien diġa' ikkomunika b'dan lis-Sinjura Attard li kienet aċċettat mill-ġdid il-hatra, il-membri qabblu li għalhekk in-nomina tas-Sinjura Attard bħala Deputat Segretarju Eżekuttiv tar-Reġjun Għawdex għandha tinżamm.
- *Monument tar-Reġjun Għawdex* – fejn is-Segretarju Eżekuttiv informa lill-membri preżenti li il-Laqqgħa mal-Uffiċċjali taċ-*Cittadella Management Committee* kienet inżammet f'Ottubru 2018 u li wara li ġew definiti u stabbiliti l-kriterji li bihom trid tinħareġ is-sejha għall-monument fost dawk l-Artisti interessati li jippartecipaw, kif ukoll deher li l-post tal-monument ser ikun fil-Foss taċ-*Ċittadella*, ir-Reġjun Għawdex ġie mistieden jikteb ittra formali lill-Kunsill Lokali Città Victoria, minħabba li l-Foss jaqa' taħt ir-responsabbiltà tiegħu, sabiex tingħata l-approvazzjoni meħtieġa li biha jkun jista' jinbeda l-proċess li jwassal għat-twaqqif ta' dan il-monument b'mod formali;
- *Ittra mibgħuta lill-Awtorita' għall-Ambjent u r-Rizorsi(ERA)* - fejn is-Segretarju Eżekuttiv informa lill-membri li l-ERA, għalkemm hija responsabbli mill-proġetti tal-ġbir tal-iskart reċiklabbli inkluż dak tal-ħġieġ, kienet infurmat lir-Reġjun Għawdex li minħabba li m'għandha l-ebda kuntratt mal-kuntratturi rispettivi, l-ilment u l-proposta għandhom jittqajmu mal-istess Kuntratturi. Il-membri preżenti ġew mgharrfa ukoll li minħabba l-urgenza tal-materja, ir-Reġjun Għawdex kien bagħat l-ittri lill-kuntratturi rispettivi, biss kien għadu ma rċieva l-ebda komunikat jew mod ieħor;
- *Proposta Temporary Depots* – fejn is-Segretarju Eżekuttiv informa lill-membri preżenti li għalkemm il-Ministeru għal Għawdex kien qiegħed jevalwa il-proposti li dawn it-*temporary depots* ikunu matul il-*weekends* biss, dwar il-propost fl-entrata tal-Amenity Site f'Tal-Kus, ix-Xewkija qatt ma deher li hemm xi oġġezzjoni partikulari, biss għall-proposta tal-*marshalling area* tal-vapur; il-Ministru għal Għawdex kienet kategorika mill-bidu li ma taqbilx;
- *Il-Proposta - Organizzazzjoni tal-Young European Orchestra 2019 ġewwa Għawdex* - fejn is-Segretarju Eżekuttiv informa lill-membri preżenti li wara li l-*Lead Partner* Franciżi kienu ssottomettew l-Applikazzjoni tagħhom għall-Proġett bl-inklużjoni tal-organizzazzjoni tal-YEO 2019 ġewwa Għawdex f'Ottubru 2019, f'tit minuti qabel il-laqqgħa r-Reġjun Għawdex kien infurmat b'*email* li l-proġett ma ġie magħżul taħt il-programm Erasmus+ u li l-organizzaturi ser ikunu qegħdin jistennew ir-rizultat tal-evalwazzjoni qabel ma jieħdu deċiżjoni finali dwar l-edizzjoni tas-sena 2019;

- *Ittra mibgħuta lill-Kummissarju tal-Pulizija* - fejn is-Segretarju Eżekuttiv informa lill-membri preżenti li r-Regjun Għawdex kien irċieva biss Ittra ta' Konferma imma kien għadu ma rċieva l-ebda komunikat ieħor;
- *Ittra mibgħuta lill-Ministru tas-Saħħa* - fejn is-Segretarju Eżekuttiv informa lill-membri preżenti li r-Regjun Għawdex kien għadu ma rċieva l-ebda komunikat jew mod ieħor;

79.2.3 Għalhekk, minħabba li ma kienx hemm aġġornamenti oħra, il-laqqgħa tkomplet skont l-aġenda.

### **79.3 Komunikazzjoni tal-President**

79.3.1 Il-President Dr Samuel Azzopardi, filwaqt li fakkar li wara li nhar il-Ġimgħa 19 ta' Ottubru 2018 kienet ġiet ippubblikata l-*White Paper* dwar ir-Riforma tal-Gvern Lokali u inbeda il-proċess ta' konsultazzjoni dwarha tant li s-Segretarjat Parlamentari għall-Gvern Lokali organizza numru ta' laqgħat ta' informazzjoni jew konsultazzjoni mal-pubbliku inkluż tnejn ġewwa Għawdex, ħass li għandu jagħmel referenza għall-incident li nqala' fil-Laqqgħa għas-Sindki, Kunsilliera u Segretarji Eżekuttivi ġewwa Għawdex nhar il-Ġimgħa 23 ta' Novembru 2018, meta ġie mistieden jagħti l-intervent tiegħu dwar ir-riforma u ġie miftihem ħażin minn *Chairman* ta' Kumitat Amministrattiv partikulari tant li ġie akkużat li hu bħala President tar-Regjun deher li hu kontra t-twaqqif tagħhom meta mhux biss ma huwiex il-każ iżda dan il-fatt ġie iċċarat ukoll tant li saħansitra saritlu apoloġija mill-istess *Chairman* talli ġie interpretat ħażin. Għaldaqstant kif wiegħed li ser jagħmel, ħass li għandu jsemmi dan l-incident l-ewwel nett biex jiċċara l-pożizzjoni tiegħu ma' kulhadd u ukoll għax jhoss li r-Regjun għandu jieħu pożizzjoni dwar il-Kumitati Amministrattivi sabiex kemm-il darba jintlaħaq kunsens fuqhom, ir-Regjun Għawdex jkun f'pożizzjoni li jiddefendihom minħabba li bir-Riforma dawn ser jispiċċaw.

79.3.2 Il-President Dr Samuel Azzopardi, filwaqt li għall-benefiċċju tal-membri li ma kienux preżenti dakinhar tal-laqqgħa ta' konsultazzjoni li fiha seħħ l-incident reġa' irrepeta d-diskors tiegħu fejn dwar il-Kumitati Amministrattivi hu jhoss li dawn għandhom mhux biss jibqgħu imma ukoll li jkollhom għodda adegwata sabiex jiffunzjonaw, stieden lill-membri li fil-Lokalità tagħhom għandhom Kumitat Amministrattiv, għajr Ms Sonya Abela li ma setgħetx tattendi l-Laqqgħa minħabba laqqgħa tal-Kunsill Lokali Il-Munxar, sabiex jagħtu l-intervent tagħhom l-ewwel biex wara tkun tista' titkompla d-diskussjoni mill-bqija tal-membri preżenti.

79.3.3 Is-Sur Mario Azzopardi, Sindku ta' Ta' Kerċem, filwaqt li stqarr li bit-twaqqif ta' dawn il-Kumitati Amministrattivi hu kien xettiku ħafna, mill-esperjenza li għandu lllum, jhoss li, jew għax iċ-*Chairman* tal-Kumitat Amministrattiv tal-Lokalità tiegħu kien serva qabel kemm bħala Kunsillier kif ukoll Sindku, jew għax inzeraw Kumitat magħmul minn nies ta' rieda tajba li verament għandhom għall-qalbhom l-interessi tal-irħajjel ta' Santa Luċija u l-Lokalità Ta' Kerċem ukoll, il-Kumitat Amministrattiv tiegħu għamel ħidma u proġetti ta' fejda favur il-Lokalità li mhux biss jagħmlu ġieħ u unur lil-Lokalità kollha tiegħu imma ukoll li kien ikun diffiċċli għall-Kunsill Lokali tiegħu li jwettaqhom bl-allokkazzjoni finanzjarja biss li għandu u fiż-żmien li twettqu u għaldaqstant jistqarr li sakemm il-Kumitati Amministrattivi jiffunzjonaw bil-mod kif ħadem il-Kumitat Amministrattiv ta' Santa Luċija, hu jibqa' favur dawn il-Kumitati u li għandhom jibqgħu għax bħalma Kunsill Lokali li falla f'kollox, ħadd ma jhoss li dan għandu jiġi abolit, l-istess għandu jingħad għall-Kumitati Amministrattivi f'każ li mhux kollha deheru perfetti fl-ewwel leġislaturi tagħhom mit-twaqqif tagħhom, għax kollox hu suġġett għall-reviżjoni imma mhux abolizzjoni.

79.3.4 Min-naħa tiegħu s-Sur Nicky Saliba, Sindku taż-Żebbuġ stqarr li fil-Lokalità bħal tiegħu fejn għandek Kumitat Amministrattiv li jrid jieħu ħsieb zona li fiha hemm kemm residenti li l-maġġor parti minnhom ma għandhom l-ebda sens ta' appartenenza mal-Lokalità fejn jgħixu għax huma barranin, kif ukoll komunità ta' membri li għandhom interessi kummerċjali biss tant li Marsalforn hija meqjusa l-akbar zona turistika ġewwa Għawdex u b'interessi u ħtiġijiet partikulari, hu jhoss li bil-Kumitati Amministrattivi kif inhuma bħalissa mingħajr delega ċara ta' responsabbiltajiet, qegħda tinħoloq sitwazzjoni li ma hija xejn feliċi għall-Kunsill Lokali tiegħu għax minbarra li l-Kumitat Amministrattiv kien konċentrat aktar fuq zona u settur wieħed b'detriment għal żoni oħra anke residenzjali, id-direzzjoni jew id-deċiżjoni tal-Kunsill Lokali f'ħafna drabi ġiet interpretata mill-istess Kumitat Amministrattiv saħansitra bħala indfiil abbużiv bil-konsegwenzi kollha li din l-kwistjoni tal-'awtonomija' li jgawdu dawn il-Kumitati Amministrattivi rispettivi ġġib magħha. Infatti hu personalment iħoss li Marsalforn għandu jew ikun stabbilit bħala Kunsill Lokali ġdid u awtonomu jew inkella jibqa' ikun amministrat mill-Kunsill Lokali tiegħu li jaħtar fi ħdanu

Kumitat Amministrattiv xorta waħda imma konsultattiv biss li l-membri tiegħu ma jkunux eletti direttament mill-elettorat jew li awtomatikament jispicċaw fil-Kumitat Amministrattiv għax jikkontestaw kanidadi eżatt daqs in-numru ta' vakanzi għall-membri.

79.3.5 Wara diskussjoni imqanqla li fiha tkellmu numru ta' membri oħra li interrogaw il-limiti tad-deċentralizzazzjoni fi ħdan l-istess Kunsilli Lokali u f'Regjun li diġa huwa żgħir ħafna u meta għandek sitwazzjoni fejn il-Kunsilli Lokali għadhom jishqu fuq aktar deċentralizzazzjoni ta' poteri u responsabbiltajiet u awtonomija finanzjarja u fiskali mill-Gvern Ċentrali u li r-riforma għal darb'otra ma tindirizzax, il-President Dr Samuel Azzopardi ippropona riżoluzzjoni li tgħid li – *Ir-Regjun Għawdex huwa favur il-Kumitati Amministrattivi pero għandha tinzamm distinzjoni bejn lokalitajiet differenti u l-funzjonijiet li dawn għandhom ir-responsabbiltà' li jwettqu u li jirriflettu l-esiġenzi u l-aspettattivi taċ-ċittadini infushom.*

79.3.6 Għaldaqstant, intalab vot dwar din ir-riżoluzzjoni li kienet għadha kemm giet proposta fejn: Il-President Dr Samuel Azzopardi flimkien mal-membri s-Sur Noel Formosa, is-Sur Saviour Borġ u s-Sur Mario Azzopardi kienu favur; mentri l-membri s-Sur Joe Cordina, is-Sur Nicky Saliba, is-Sur David Apap Aġius, is-Sur Paul Azzopardi u s-Sur Paul Buttigiet kienu kontra; filwaqt li Dr Daniel Attard astjena. B'hekk ir-riżoluzzjoni ma għaddietx.

79.3.7 Wara, il-President Dr Samuel Azzopardi kompli l-intervent tiegħu billi semma' l-fatt li, konxju mill-problemi ta' drogi li hawn ġewwa Għawdex u l-fatt li dawn l-abbużi għal raġunijiet ovvi ma humiex viżibbli imma l-effett negattiv tagħhom huwa rifless fis-soċjeta' in ġenerali u l-aktar fil-familji fejn hemm membri li huma vittmi tad-droga, ħass li għandu jirimarka dwar l-importanza li l-Kunsilli Lokali kollha jissieħbu membri u li minkejja n-nuqqas ta' fondi allokati lilhom, jerġgħu jirreġistraw membri tal-*European Cities Against Drugs*(ECAD).

79.3.8 Filwaqt li faħħar lil dawk il-lokalitajiet li jemmnu bis-serjetà li hu obligu morali li l-istess lokalità tikkumbatti l-problema tad-droga filwaqt li tgħin biex din il-problema tiġi indirizzata bl-aktar mod effikaċi u li jagħmel għie lill-istess vittmi, reġa' semma l-benefiċċji u s-sapport u l-għajnuna li jingħataw il-membri dwar kif għandhom jitrattaw ċertu sitwazzjonijiet relatata mad-droga fil-lokalità, kif ukoll semma l-importanza li kull lokalità għandha tkun membru filwaqt li esprima x-xewqa tiegħu li biż-żmien ikun ir-Regjun kollu li mhux biss ikun membru iżda ukoll li jhallas l-miżata annwali u b'hekk kull lokalità f'Għawdex tkun awtomatikament membru u benefiċċjarja.

#### **79.4 Tmiem il-Kawża tal-Arbitraġġ TOAD Management Services Ltd. vs Regjun Għawdex**

79.4.1 Il-President Dr Samuel Azzopardi, filwaqt li fakkar kif f'Lulju li għadda r-Regjun Għawdex kien aġġornat dwar il-Kawża tal-Arbitraġġ pendenti li għandu r-Regjun Għawdex u li kienet giet miftuħa fis-sena 2017 mill-Kumpanija *Toad Management Services Ltd.* wara li f'Awwissu 2015, minħabba li bil-foqien tal-Aġenzija LEA, id-Dipartiment għall-Gvern Lokali kien ordna t-terminazzjoni tal-kuntratt li l-istess Regjun Għawdex kellu mal-istess Kumpanija, għarraf lill-membri preżenti li fl-ewwel(1) ta' Ottubru 2018, kien ġie komunikat lir-Regjun Għawdex li l-kawża kienet intilfet.

79.4.2 Wara diskussjoni qasira fejn il-membri preżenti ġew aġġornati dwar kif żvolġew l-affarijiet mad-Dipartiment għall-Gvern Lokali meta ġew mitluba jidderieġu lir-Regjun Għawdex dwar l-appell fl-istess waqt li l-Avukata tar-Regjun kienet qegħda tevalwa ukoll is-sentenza sabiex tiddeċiedi jekk ir-Regjun Għawdex għandux jappella jew mod ieħor, il-President għarrafhom li minkejja li r-Regjun Għawdex f'kull stadju tal-proċess kien dejjem jinforma b'dak kollu li jkun qiegħed iseħħ lid-Dipartiment għall-Gvern Lokali, fl-aħħar mill-aħħar id-deċiżjoni finali tħalliet f'idejn ir-Regjun li fuq il-parir legali ma appellax mid-deċiżjoni tal-Arbitru għax kollox kien jindika li s-sentenza ser terġa' tiġi konfermata fl-Appell.

79.4.3 Għaldaqstant, ir-Regjun Għawdex talab lill-Avukata sabiex tikkalkula l-ammonti tal-ispejjeż u r-riżarciment għad-danni li r-Regjun Għawdex huwa obligat li jhallas b'rabta ma' din il-kawża u li b'ħala drittijiet legali u spejjeż oħra jlaħħqu s-somma ta' € 6,232.67ċ filwaqt li l-ammont likwidat u l-VAT kif ukoll l-Imghax bit-8% fis-sena fuq l-ammont ta' €23,000 li beda mill-1 ta' Ottubru 2015, is-somma sal-aħħar tas-sena tammonta għall-€32,813.33ċ li jistgħu jizjeddu aktar ma' r-Regjun Għawdex jidum ma jhallas minħabba li għaddej l-Imghax ta' 8% fis-sena.

79.4.4 Wara diskussjoni oħra qasira fejn il-President spjega għall-benefiċċju tal-membri l-ammonti tal-ispejjeż u r-rizarciment għad-danni li r-Regjun Għawdex huwa obligat li jhallas b'rabta ma' din il-kawża, il-President għarraf lill-membri preżenti li r-Regjun kien diġa informa b'kollox lid-Direttur Ġenerali u li dan min-naħa tiegħu kien diġa kiteb lill-Ministeru tal-Finanzi sabiex ir-Regjun Għawdex jingħata dawn l-ammonti mill-Fond Konsolidat għal dan il-għan.

## **79.5 Il-Proġett Sort It Out ġewwa Għawdex**

79.5.1 Il-President Dr Samuel Azzopardi, filwaqt li stqarr li l-Proġett *Sort it Out* ġewwa Għawdex minkejja l-garanziji kollha li l-*Joint Managing Director* tal-Kumpanija *Green Skip Services Limited* personalment tat lill-membri preżenti fil-Laqqgħa tar-Regjun Għawdex li nżammet f'Ottubru 2018 kien fjask bħalma sar u għadu jsir ġewwa Malta minħabba li d-distribuzzjoni tħalliet f'idejn il-kuntratturi stess bil-problemi li huma stess ħolqu matul il-proċess tad-distribuzzjoni tal-*bins* bħalma seħħ ġewwa Għawdex, għarrafhom li skont korripondenza li għaddiet bejn ir-Regjun Għawdex u l-istess Kuntrattur, il-proċess tat-tqassim ta' *bins* ġewwa Għawdex huwa lest biss l-istess Kuntrattur stieden lill-Kunsilli Lokali kollha sabiex jilqgħu t-talbiet ta' dawk ir-residenti kollha li għal xi raġuni jew oħra ma' ġabru il-*bins* billi joħdulhom kopja tal-karta' tal-Identità jew tal-kont tal-ARMS tagħhom sabiex meta jagħmlu l-aħħar tqassim li hu ipplanat għas-Sibt 22 ta' Dicembru 2018 minn post li għadu jrid jiġi konfermat, ikunu jistgħu jeħilsu d-distribuzzjonijiet kollha f'gurnata waħda.

79.5.2 Wara diskussjoni imqanqla ħafna fejn saret referenza għall-istqarrija maħruġa mill-Assoċjazzjoni tal-Kunsilli Lokali(AKL) dwar dan il-proġett minħabba li kull Lokali ta' esperjenza xi incident mhux mistenni, il-President Dr Samuel Azzopardi fakkar li l-Kunsilli Lokali kienu mwegħda li ma jridu jagħmlu xejn ħlief li jidentifikaw il-post u l-gurnata meta kellu jsir it-tqassim tal-*bins* fil-Lokali tagħhom u li l-bqija kienu ser jipprovduh il-kuntratturi, u li għal din it-talba li qegħda ssir mill-Kuntrattur, sta għall-Kunsilli Lokali biss li jiddeċiedu jekk jaċċettawx l-offerta li qegħda jssir ilhom jew mod ieħor meta l-istess Kuntrattur kienet fil-Laqqgħa tar-Regjun assigurat li l-Kumpanija tagħha flimkien mal-Wasteserv kienu laħħqu ftehim kif f'kazijiet eċċezzjonali fejn anzjani jew persuna jew persuni li minħabba raġunijiet ta' saħħa ma jkunux jistgħu jiġbru l-*bins*, il-*bins* kienu ser jitwassluhom id-dar tagħhom, kif ukoll kemm-il darba jkun hemm persuni li ma jkunux ġabru l-*bins* meta ssir id-distribuzzjoni fil-Lokali tagħhom sabiex dawn jingħataw iċ-ċans li jiġbru l-*bins* tagħhom mill-*Waste Transfer Station*, f'Tal-Kus ġewwa x-Xewkija Għawdex.

## **79.6 Sejha għall-impjeg part-time ta' Registratur Tribunal – Regjun Għawdex**

79.6.1 Il-President Dr Samuel Azzopardi, għarraf lill-membri preżenti li, wara li kienet ġiet ippubblikata s-sejha interna għall-Post ta' Registratur tat-Tribunal – Regjun Għawdex (*part-time*), sad-data tal-għeluq li kienet nhar il-Ġimgħa 19 ta' Ottubru 2018 u r-Regjun Għawdex kien irċieva biss applikazzjoni waħda li din kienet ġiet irtirata granet biss qabel id-data tal-għeluq bil-konsegwenza li allura ġie li ma applika ħadd għal dan il-post, kif ukoll ir-Regjun Għawdex kien talab lid-Dipartiment għall-Gvern Lokali sabiex jingħata direzzjoni dwar kif għandu jipproċedu b'din is-sejha f'din l-eventwalità u għaldaqstant ir-Regjun Għawdex kien awtorizzat li jippubblika sejha oħra mal-*Jobsplus* miftuħa kemm għar-registranti kollha kif ukoll dehret fuq il-*website* tagħhom għall-pubbliku interessat u li sad-data tal-għeluq li kienet nhar il-Ġimgħa 23 ta' Novembru 2018, ir-Regjun Għawdex kien irċieva biss applikazzjoni waħda mingħand persuna mhux elegibbli, ir-Regjun Għawdex reġa' għal darb'oħra talab direzzjoni kemm mid-Dipartiment għall-Gvern Lokali kif ukoll mil-LESA sabiex jagħtuh direzzjoni kif jipproċedi minħabba li r-Registratur preżenti sejra tirtira mix-xogħol fid-9 ta' Frar 2018, u li sal-lum għadu bla risposta.

79.6.2 Wara diskussjoni interessanti dwar din il-materja, il-President Dr Samuel Azzopardi ippropona li r-Regjun Għawdex għandu jirrikonoxxi l-ħidma tas-Sinjorina Georgina Gauci billi tingħata tifikira ta' rikonoxximent meta tirtira. Il-membri qabblu mal-proposta u inkarigaw lis-Segretarju Eżekuttiv sabiex jassumi dan l-inkarigu.

## **79.7 Jum Għawdex 2018**

79.7.1 Il-President Dr Samuel Azzopardi filwaqt li faħħar l-attivitajiet li saru din is-sena b'rabta maċ-ċelebrazzjonijiet ta' Jum Għawdex li kienu qegħdin jittellgħu f'għeluq il-mitejn u għoxrin(220) sena mit-tkeċċija tal-Franċiżi minn Għawdex u li għal darb'oħra reġgħu inżammu taħt il-Patroċinju Distint tal-E.T. il-President ta' Malta u li attendiet għalihom l-Eċċellenza Tagħha Marie-Louise Coleiro Preca, ma setax ma jergax jirrimarka l-fatt li mhux is-Sindki kollha attendew għal dawn l-attivitajiet organizzati mir-Regjun Għawdex, kif ukoll in-nuqqas kbir ta' attendenza mill-Kunsillieri Għawdxin li ta' kull sena qiegħed ikun veru xokkanti. U dan meta ċ-ċelebrazzjonijiet ta' Jum Għawdex mhux biss qegħdin jiġu ċcelebrati ta' kull sena, imma agħar minn hekk meta kulhadd kien jaf li kienet giet mistiedna l-President tar-Repubblika u saħansitra attendiet ukoll, kif ukoll meta dawn l-attivitajiet saru b'sagrificju finanzjarju mhux ftit minkejja l-predikament finanzjarju mhux żgħir li għandu r-Regjun u filwaqt li l-applikazzjoni tar-Regjun għall-fondi kulturali kienet reġgħet giet għal darb'oħra rifjutata aktar kmieni din is-sena.

79.7.2 Wara diskussjoni qasira dwar l-attendenza xejn inkoraġġanti fejn il-President filwaqt li rrikonoxxa il-ħafna impenji li kemm is-Sindki kif ukoll il-Kunsilliera jkollhom, semma' ukoll kif kemm-il darba l-Awtoritajiet ma jirrikonoxxux Jum Għawdex ma jista' qatt jitrattat fil-poplu sens patrijottiku għal Jum Għawdex tant li ma setax ma jaċċennax f'dan is-sens ukoll l-involviment dirett tal-Ministeru għal Għawdex fl-attivitajiet ta' Gieħ Għawdex li normalment tkun organizzata miċ-Circolo Gozitano biss, spjega kif id-Dramm il-'Qassis li Rebaħ' li kien suċċess, kien jitratta tajjeb ħafna l-ġrajja li seħħet 220 sena ilu meta l-Arċipriet Saverio Cassar mexxa b'għaqa kbir l-imblokk tal-Franċiżi u t-tkeċċija tagħhom minn Għawdex nhar it-28 ta' Ottubru 1798 kif ukoll ma setax ma jsemmix l-importanza li kulhadd ikun jaf din il-Ġrajja u minn x'hiex għaddew missirijietna sabiex aħna illum ninsabu Pajjiż sovrani.

79.7.3 Il-President Dr Samuel Azzopardi, filwaqt li aċċenna għal-incident li seħħ meta l-attivitajiet ta' Gieħ Għawdex inżammet fil-Pjazza Indipendenza-It-Tokk fl-istess ħin li fuq is-Swar taċ-Ċittadella kien għaddej id-Dramm 'Il-Qassis li Rebaħ' imtlella' mir-Regjun Għawdex, għarraf lill-membri preżenti li f'mument partikulari waqt matul iċ-ċerimonja tat-tqegħid tal-kuruni l-istess Ministru għal Għawdex kienet mgħarrfa b'dak kollu li seħħ fil-preżenza tal-membri involuti miċ-Circolo Gozitanu u li ġie maqbul bejn dawk kollha preżenti li għandha tinzamm laqgħa apposta għal dawk l-Awtoritajiet u l-Entitajiet involutu ta' kull sena fl-organizzazzjoni taċ-Ċelebrazzjonijiet ta' Jum Għawdex sabiex jiġi fformat *Joint-Committee* bil-għan li jfasslu programm ta' Ċelebrazzjonijiet b'rabta ma' Jum Għawdex biex b'hekk l-Attivitajiet jingħataw dik ix-xejra Uffiċċjali li tant ilu jishaq u jistinka għalija r-Regjun Għawdex, filwaqt li jindukraw li dak li seħħ din is-sena ma jergax jirrepeti ruħu.

79.7.4 Wara diskussjoni oħra qasira fejn il-Viċi-President is-Sur Noel Formosa saħaq fuq l-importanza li jiġu involuti t-tfal tal-iskejjel sabiex minn età tenera jibda jistnissel fihom sens patrijottiku lejn Jum Għawdex, il-President Dr Samuel Azzopardi fakkar lill-membri preżenti li issa li r-Regjun Għawdex ser jingħataw allokazzjoni finanzjarja, kif ukoll kollox juri li l-Ministeru għal Għawdex ser jibda jinvolvi ruħu ukoll fl-organizzazzjoni ta' Jum Għawdex, iċ-ċans li Jum Għawdex jiġi ċcelebrat kif dejjem xtaq ir-Regjun Għawdex flimkien ma' kull minn dejjem emmen f'dan il-Jum bħalma huwa ċ-Circolo Gozitano, huwa kbir jew tal-inqas hekk huwa fid-deher.

## **79.8 Korrispondenza**

Tressqet Korrispondenza mingħand:

79.8.1 *E-mail* u stedina mid-Dipartiment tad-Dentistrija tal-Isptar Mater Dei dwar *Dental Health Talks* datata 25 ta' Ottubru 2018, fejn tinforma lill-Kunsilli Lokali li bħas-sena l-oħra ser ikunu qegħdin joffru l-opportunità li jorganizzaw laqgħat ta' tagħrif għall-pubbliku in ġenerali dwar is-saħħa dentali u għalhekk qegħdin jistiednu lill-Kunsilli Lokali sabiex kemm-il darba huma interessati, jikkuntattjaw lid-Dipartiment tad-Dentistrija tal-Isptar Mater Dei għall-koordinazzjonijiet meħtieġa - Ir-Regjun innota il-kontenut.

79.8.2 Stqarrija maħruġa mill-Assoċjazzjoni tal-Kunsilli Lokali(AKL) dwar it-Tqassim tal-Kontenituri għas-Separazzjoni tal-Iskart datata 31 ta' Ottubru 2018, fejn tesprimi r-rabja tagħha għal mod kif qiegħed isir il-proċess tat-tqassim tal-kontenituri għall-ġbir tal-iskart lir-residenti, filwaqt li tiskulpa lill-Kunsilli Lokali minn kull ħtija jew obbligu li jippruvaw isolvu s-sitwazzjoni fil-lokalità tagħhom b'servizz lejn iċ-ċittadini tagħhom, kif ukoll tikkundanna l-fatt li ma sarux konsultazzjonijiet qabel dwar dan il-tqassim - Ir-Regjun innota il-kontenut filwaqt li ssemma' il-fatt li kien diġà sar aċċenn għalih aktar kmieni fil-Laqgħa meta ġie diskuss l-istess proġett ġewwa Għawdex.

79.8.3 *E-mail* u Ċirkulari AKL 2018/138 dwar il-Ftehim tal-Ħaddiema fuq Skemi (RSSL u CWSEF) mibgħuta mill-Assoċjazzjoni tal-Kunsilli Lokali(AKL) datata 28 ta' Novembru 2018, fejn tgħarraf lill-Kunsilli Lokali li qegħdin jingħataw żmien sal-10 ta' Diċembru 2018 sabiex jagħtu konferma jew mod ieħor jekk iridux jiffurmaw parti mill-ftehim li l-istess Assoċjazzjoni laħqet dwar il-ħaddiema tal-iskemi filwaqt li tinforma ukoll lill-Kunsilli Lokali li f'każ li ma jiffirmawx il-ftehim, il-ħaddiema li għandhom ma humiex garantiti filwaqt li d-drittijiet li sal-lum igawdu mhux ser ikunu garantiti aktar - Ir-Reġjun innota il-kontenut kif ukoll il-korrispondenza li għaddiet bejn ir-Reġjun Għawdex u l-istess Assoċjazzjoni dwar din il-materja, filwaqt li saret diskussjoni fejn kien spjegat li minn jixtieq jibqa' jħaddem dawn il-ħaddiema miegħu ma jistax ma jiffirmax il-ftehim, filwaqt li fuq il-kwistjoni tal-*performance bonus* li l-Kunsilli Lokali qegħdin jiġu mitluba li jħallsu lil dawn il-ħaddiema anwalment skont il-ftehim, tibqa' prerogattiva tal-Kunsilli Lokali li jiddeċiedu jekk dawn il-ħaddiema humiex mistħoqqa li jkuna intitolati għalih jew mod ieħor dejjem skont l-evalwazzjoni kif issir.

79.8.4 *E-mail* u Ċirkulari AKL 2018/136 u stedina mibgħuta mill-Assoċjazzjoni tal-Kunsilli Lokali(AKL) dwar ir-Riċeviment tal-Milied datata 5 ta' Diċembru 2018, fejn tgħarraf lis-Sindki, Kunsilliera u Ħaddiema tal-Kunsilli Lokali mistiedna li minħabba l-Bdil tal-Awguri mal-Mexxejja tal-Pajjiż, ir-Riċeviment ser jinżamm xorta waħda l-Ħamis, 20 ta' Diċembru 2018 ġewwa s-Sala tal-AKL biss fis-7.00p.m. u mhux fil-5.30p.m. kif avżati fl-istess *email* u Ċirkulari datata 29 ta' Ottubru 2018 - Ir-Reġjun innota il-kontenut.

79.8.5 *E-mail* u Ċirkulari AKL 2018/150 mibgħuta mill-Assoċjazzjoni tal-Kunsilli Lokali(AKL) dwar il-Bdil tal-Awguri mal-Mexxejja tal-Pajjiż datata 10 ta' Diċembru 2018, fejn tgħarraf lill-Kunsilli Lokali li Bdil tal-Awguri ser jinżamm nhar il-Ħamis, 20 ta' Diċembru 2018 ukoll bejn l-4.30p.m. u 6.00p.m. skont l-iskeda provduta, filwaqt li f'*email* oħra datata 17 ta' Diċembru 2018 kienu qegħdin javżaw li l-Bdil tal-Awguri mal-Kap tal-Oppożizzjoni kien skedat għas-Sibt 22 ta' Diċembru 2018 bejn l-1-10a.m. is-1.00p.m. - Ir-Reġjun innota il-kontenut.

79.8.6 *E-mail* u Ċirkulari AKL 2018/152 mibgħuta mill-Assoċjazzjoni tal-Kunsilli Lokali(AKL) dwar il-*Bus Shelters* datata 12 ta' Diċembru 2018, fejn tħabbar li intlaħaq ftehim mal-Kumpanija FACES fejn l-Assoċjazzjoni ser tkun qegħda toffri l-assistenza kollha lil dawk il-Kunsill Lokali li qegħdin isibuha diffiċli jissottomettu applikazzjoni għall-*Bus Shelter* ġdid - Ir-Reġjun innota il-kontenut.

79.8.7 *Email* u l-kummenti mibgħuta mill-Assoċjazzjoni tal-Kunsilli Lokali(AKL) lill-Onor. Dr Chris Cardona, Ministru għall-Ekonomija, Investiment u Intrapriżi Żgħar, bħala rispons għall-*White Paper* rigward is-Swieq fil-Beraħ fejn l-istess Assoċjazzjoni tippreċiża li l-kummenti li għaddiet l-Assoċjazzjoni kienu kummenti in ġenerali u għaldaqstant dawk il-Kunsilli Lokali li għandhom kummenti speċifiċi li jolqtu lill-Lokalita' rispettiva li jirrappreżentaw, għandhom individwalment jissottomettu l-kummenti tagħhom lill-Assoċjazzjoni - Ir-Reġjun innota il-kontenut..

79.8.8 Komunikat maħruġ mill-Aġenzija LESA fejn tgħarraf lill-pubbliku in ġenerali li mit-Tnejn, 17 ta' Diċembru 2018, l-Aġenzija ser tibda topera minn Uffiċċji ġodda li jinsabu 246, Triq Mater Bona Consili, Fgura FGR 1611, Malta u li n-numri tat-telefon u l-*generic email address* ser jibqgħu l-istess - Ir-Reġjun innota il-kontenut.

79.8.9 Ittra mibgħuta mill-*Malta Council for Economic & Social Development*(MCESD) dwar nomini ġodda tal-membri tar-Reġjun Għawdex fi ħdan il-*Gozo Regional Committee*-MCESD, datata 5 ta' Diċembru 2018 fejn filwaqt li l-President Dr Samuel Azzopardi fakkar dwar l-importanza li r-Reġjun Għawdex ikun rappreżentat fi ħdan l-*Gozo Regional Committee* tal-MCESD sabiex il-kontribut għal Għawdex f'kull decizjoni li tittieħed fi ħdan il-Kumitat ikun sinifikanti, stieden lill-membri preżenti sabiex jipproponu l-ismijiet tal-membri effettivi u dawk sostituti li xtaqu jservu fi ħdan il-*Gozo Regional Committee* tal-MCESD f'isem ir-Reġjun Għawdex.

Wara diskussjoni qasira fejn għall-benefiċċju tal-membri preżenti ssemmev il-membri effettivi u sostituti li fil-preżent qegħdin iservu fi ħdan il-*Gozo Regional Committee* tal-MCESD f'isem ir-Reġjun Għawdex, il-membri kkonfermaw l-istess membri li min-naħa tagħhom aċċettaw il-karigi, filwaqt li s-Segretarju Eżekuttiv ġie inkarigat jinforma lic-*Chairman* tal-MCESD b'ittra formali fejn jinfurmah allura li l-membri effettivi nominati mir-Reġjun Għawdex huma Dr Samuel Azzopardi, is-Sur Mario Azzopardi u s-Sur Joseph Cordina filwaqt li l-membri sostituti tagħhom huma is-Sur Nicky Saliba, is-Sur David Apap Agius u s-Sur Paul Azzopardi rispettivament.

79.8.10 *Email* mibgħuta mid-Dipartiment għall-Gvern Lokali u li ma ntbagħtix lir-Regun Għawdex dwar Laqgħa għas-Sindki fil-Parlament ta' Malta datata 6 ta' Diċembru 2018 fejn tavża li l-Laqqgħa ser tinzamm nhar is-Sibt 22 ta' Diċembru 2018 u li matulah ser tiġi diskussa l-ħidma tas-Sindki u tal-Kunsilli Lokali f'Malta u Għawdex u l-*Whitepaper* dwar ir-Riforma fil-Gvern Lokali u li kull min jixiteq jattendi u/jew jittkellem huwa meħtieġ li jirreġistra l-interess tiegħu minn qabel – Ir-Regjun innota il-kontenut filwaqt li l-President Dr Samuel Azzopardi enfasizza lill-membri sabiex jattendu u bla bżonn ma jfallux laqgħat bħal dawn, kif ukoll offra li kemm-il darba jkun numru ta' membri li huma disposti jużaw trasport kollettiv sabiex jinfurmaw lis-Segretarju Eżekuttiv sabiex jorganizza trasport lejn il-Bini tal-Parlament u lura.

79.8.11 *Email* mibgħuta mid-Direttur Ġenerali u datata 17 ta' Diċembru 2018 dwar *Performance Audit* li r-Regjuni qegħdin jiġu mitluba li jagħmlu mid-Dipartiment għall-Gvern Lokali dwar l-operat tagħhom matul dawn l-aħħar sentejn - Ir-Regjun innota il-kontenut.

79.8.12 Tnedija ta' Skema ta' Restawr ta' Postijiet Storiċi fil-Lokalitajiet Għawdxin maħruġa mill-Ministeru għal Għawdex u li tagħlaq f'nofsinhar tal-Ġimgħa, 4 ta' Jannar, 2018 - Ir-Regjun innota il-kontenut.

79.8.13 Stqarrija għall-Istampa maħruġa mill-Assoċjazzjoni tal-Ħaddiema Għawdxin li jaħdmu Malta dwar il-Baġit 2019 - Ir-Regjun innota il-kontenut.

## **79.9 Approvazzjoni tal-Pagamenti**

79.9.1 Il-President Dr Samuel Azzopardi talab lis-Segretarju Eżekuttiv sabiex jagħti spjega tal-pagamenti li kienu qegħdin jiġi preżentati għall-approvazzjoni jew mod ieħor tar-Regjun Għawdex.

79.9.2 Wara l-ispijega sodisfaċenti li ngħatat mis-Segretarju Eżekuttiv fejn gie imfisser kull flas rispettiv, ir-Regjun Għawdex approva l-iskeda tal-pagamenti magħmula numru 67, kif ukoll l-iskeda tal-pagamenti numru 68 li jammontaw għal €12,707.20ċ u €19,640.11ċ rispettivament, kif annessi mal-minuti.

## **79.10 Materji Ohra**

79.10.1 Il-President Dr Samuel Azzopardi filwaqt li fakkar lill-membri li nhar it-Tnejn 26 ta' Novembru 2018 l-Awditur Ġenerali kien għadda r-Rapport tiegħu dwar il-ħidma tal-Gvern Lokali lill-i-Speaker tal-Kamra tar-Rapreżentanti u li dan tpoġġa fuq il-Mejda tal-Kamra u għadaqstant sar dokument pubbliku, informa lill-membri preżenti kif ir-Regjun Għawdex jissemma' fi tlett okkażjonijiet f'dan ir-rapport li huma; fis-Sommarju tar-Rapport f'paġna 7, fejn jingħad li r-Regjun Għawdex naqas li jissottomtti il-*Financial Statements* għas-sena 2017; it-tieni darba meta jsir aċċenn għall-Kumitati Kongunti tar-Regjuni f'paġna 10, fejn jingħad li mhux ir-Regjuni kollha provdew il-Minuti u l-ħlasijiet tal-aħħar ta' dawn il-Kumitati Kongunti li jaffermaw li dawn ġew effettivament xolti; u it-tielet darba meta f'paġna 34 isir aċċenn għall-Inizzjattivi Finanzjarji għar-Regjuni fejn jingħad li r-Regjun Għawdex flimkien mar-Regjuni l-oħra kienu ibbenefikaw minn Inizzjattiva Finanzjarja speċifika għalihom sabiex ifasslu Pjan Ekonomiku, Soċjali u Ekonomiku għar-Regjun rispettiv tagħhom u li r-Regjun Għawdex kien issottometta r-rapport, biss minħabba li d-Dipartiment għadu qiegħed jevalwa l-Proġetti identifikati mir-Regjun, l-allokkazzjoni tal-fondi assoċjati magħhom għadhom ma ġewx mgħoddija lir-Regjun Għawdex. Għadaqstant, is-Segretarju Eżekuttiv intalab jagħti spjegazzjoni ta' dan kollu.

Is-Segretarju Eżekuttiv filwaqt li ċaħad kategorikament li mhux veru li l-*Financial Statements* għas-sena 2017 ma ntbagħtux lill-Awditur Ġenerali, fakkar kif kien biss f'Ġunju 2018 li r-Regjun Għawdex irrisponda l-*Management Letters* li kien irċieva f'Mejju 2018 b'rabta mal-*Financial Statements* għas-snin 2015 u 2016 li kienu intbagħtu lill-Awditur fi Frar u f'Lulju 2017 rispettivament, u li r-Regjun Għawdex approva ukoll il-*Financial Statements* għas-sena 2017 u li dawn intbagħtu lill-Awditur f'Ġunju 2018 ukoll, informa lill-membri preżenti li għalkemm veru intbagħtu tard mit-30 ta' April 2018, sal-lum dawn għadhom qegħdin jiġu verifikati mill-Kumpanija tal-Awdituri mqabbdha mill-Awditur Ġenerali sabiex tivverifika f'ismu dawn il-*Financial Statements*. Rigward it-tieni aspekk is-Segretarju informa lill-membri preżenti li hu kien bagħat id-dokumenti rikjesti kollha dwar il-Kumitat Kongunt li fost l-oħrajn kienu jinkludi l-aħħar ħlasijiet rispettivi lill-Kunsilli Lokali ta' Għawdex. Filwaqt li dwar it-tielet aspekk is-Segretarju Eżekuttiv informa lill-membri preżenti li kien dalgħodu stess li r-Regjun Għawdex reġa' kiteb lid-Direttur Ġenerali sabiex jindaga f'liema



stadju tal-evalwazzjoni kienu waslu l-proġetti flimkien mal-estimi finanzjarji rispettivi tagħhom kif sottomessi u approvati mir-Reġjun b'rabta mal-Pjan Ekonomiku, Soċjali u Ekonomiku tar-Reġjun, sabiex id-Dipartiment għall-Gvern Lokali ikun f'pożizzjoni li jgħaddi l-finanzjament rispettiv lir-Reġjun Għawdex.

79.10.2 Is-Segretarju Eżekuttiv informa lill-membri preżenti li kienu għaddew sentejn mill-iffirmar tal-Kuntratt tal-*Accountant* mas-Sur Daniel Galea u li għalhekk ir-Reġjun qiegħed jiġi mitlub jiddeċiedi jekk dan għandux jerġa' jiġi mġedded għal sena oħra jew jiġi mitmum.

Wara diskussjoni nteressanti fejn issemma' l-fatt li ma huwiex aċċettabbli li r-Reġjun jibqa' jissottometti l-*Financial Statements* tard tant li qiegħed jissema' ta' kull sena fir-Rapport tal-Awditur, kif ukoll ġie spjegat li l-Kuntratt kien għall-sena b'effett minn Jannar 2017 u bil-possibilitá li jista' jiġġedded minn sena għall-sena sa' massimu ta' erba'(4) snin u li minnhom s'issa diġa' għaddew sentejn, il-membri qabblu li dan il-kuntratt għandu jiġġedded għal sena oħra b'effett mit-tieni jum tas-sena 2019.

79.10.3 B'referenza għall-komunikat li s-Sur Joe Cordina kien bagħat lill-President tar-Reġjun Għawdex, is-Sur Cordina esprima verbalment l-intenzjoni tiegħu li ma jibqax iservi aktar bħala *Chairman* tal-*Gozo Action Group Foundation* wara l-añħar ta' din is-sena.

Wara diskussjoni interessanti fejn ġie spjegat l-irwol tal-*Gozo Acton Group Foundation*, kif ukoll il-fatt li minn ser ikun qiegħed jissostitwixxi lis-Sur Cordina bħala membru, ma jinħatarx *ipso facto Chairman* minfloku ukoll, imma biss membru, minħabba li l-għażla għaċ-*Chairman* tibqa' dejjem prerogattiva tal-*Gozo Action Group Foundation*, għalkemm kien hemm numru ta' membri preżenti li esprimew l-interess tagħhom li jissostitwixxu lis-Sur Cordina, minħabba li kien hemm numru ta' Sindki oħra li ma kienux preżenti, ġie deċiż li għandu jintbagħat komunikat lill-membri tar-Reġjun Għawdex kollha sabiex dawk il-membri li huma nteressati li jissostitwixxu lis-Sur Cordina bħala membru biss, jiġu mitluba jissottomettu n-nomina tagħhom sat-Tnejn, 31 ta' Diċembru 2018. Kemm-il darba r-Reġjun Għawdex jirċievi aktar min-nomina waħda, tinzamm votazzjoni fil-Laqqgħa tar-Reġjun Għawdex li jmiss.

79.10.4 Stedina mill-*Gozo University Group*(GUG) fejn filwaqt li jħabbru li hemm il-ħsieb li għall-Frar 2019 tinzamm konferenza bl-isem 'Għawdex Fantazma?' li għaliha ser ikunu mistiedna jtkellmu numru kbir ta' persuni minn setturi varji ġewwa Għawdex, tistieden lir-Reġjun Għawdex sabiex jinnomina 2 rappreżentanti u kelliema tiegħu.

Wara diskussjoni interessanti dwar it-tema magħżula għall-konferenza, il-membri qabblu li r-rappreżentanti tar-Reġjun Għawdex għandhom ikunu l-President Dr Samuel Azzopardi u l-Viċi-President is-Sur Noel Formosa.

## **79.11 Tmiem tal-laqqgħa u data tas-seduta li jmiss.**

79.11.1 Il-laqqgħa ntemmet fit-9.05p.m. u ġiet aġġornata għal nhar it-Tnejn, 14 ta' Jannar, 2019 fis-7.15 ta' filgħaxija.

79.11.2 Wara kien hemm skambju tal-Awguri għas-Sena l-ġdida 2019 bejn il-Membri preżenti.

IFFIRMATA

---

Dr. Samuel Azzopardi  
President

IFFIRMATA

---

George Refalo  
Segretarju Eżekuttiv